

कुत्स आङ्गिरसः। विश्वे देवाः। त्रिष्टुप्।

यज्ञो देवानां प्रत्येति सुम्नमादित्यासो भवता मृळयन्तः।

आ वोऽर्वाची सुमतिर्ववृत्यादंहोश्चिद्या वरिवोवित्तरासत् ॥ १.१०७.०१

देवानाम्- द्योतनशीलानाम्। यज्ञः- उपासनम्। सुम्नम्- आनन्दम्। प्रत्येति- प्राप्नोति।
आदित्यासः- अखण्डप्रकृतिजाः। मृळयन्तः- आनन्दयन्तः। भवत। वः- युष्माकम्। या।
अंहोश्चित्- पापिनोपि। वरिवोवित्तरा- पुण्यसंपल्लम्भयित्री। असत्- भवेत्। अर्वाची- सा
अस्मदभिमुखी। सुमतिः- शोभनमतिः। आ ववृत्यात्- आवर्तताम् ॥१॥

उप नो देवा अवसा गमन्त्वङ्गिरसां सामभिः स्तूयमानाः।

इन्द्र इन्द्रियैर्मरुतौ मरुद्भिरादित्यैर्नो अदितिः शर्म यंसत् ॥ १.१०७.०२

अङ्गिरसाम्- अङ्गनशीलानामुपासकानाम्। सामभिः। स्तूयमानाः- स्तुताः। देवाः। अवसा-
रक्षया। नः- अस्मान्। उप गमन्तु- उपगच्छन्तु। इन्द्रः- परमेश्वरः। इन्द्रियैः- बलैः। मरुतः-
प्राणाः। मरुद्भिः- प्राणैः। अदितिः- अखण्डप्रकृतिः। आदित्यैः- अखण्डप्रकृतिजैः शक्तिभिः। नः-
अस्माकम्। शर्म- क्षेमम्। यंसत्- प्रयच्छतु ॥२॥

तन्न इन्द्रस्तद्वरुणस्तदग्निस्तदर्यमा तत्सविता चनो धात्।

तन्नो मित्रो वरुणो मामहन्तामदितिः सिन्धुः पृथिवी उत द्यौः ॥ १.१०७.०३

नः- अस्मभ्यम् । इन्द्रः- परमेश्वरः । वरुणः- ऋताधिदेवता । अग्निः- सर्वभूतहितक्रतुः । अर्यमा-
औदार्याधिदेवता । सविता- आत्मसूर्यः । तत् । चनः- अन्नम् । धात्- दधातु ॥३॥

Dr. Rangraji